



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1433/4 – 2006 පෙබරවාරි 20 වැනි සඳුදා – 2006.02.20

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස : (I) වැනි ඡේදය - සාමාන්‍ය

ආණ්ඩුවේ නිවේදන

එල්. ඩී. බී. 9/73.

(469 වැනි අධිකාරය වූ) වනසත්ව හා වෘක්ෂලතා ආරක්ෂක ආඥාපනත

(469 වැනි අධිකාරය වූ) වනසත්ව හා වෘක්ෂලතා ආරක්ෂක ආඥාපනතේ 6 අ සහ 9 ඇ වගන්ති සමග කියවිය යුතු එකී පනතේ 71 වැනි වගන්තිය යටතේ කෘෂිකර්ම, වාරිමාර්ග, පරිසර හා මහවැලි සංවර්ධන අමාත්‍යවරයා විසින් සාදනු ලබන නියෝග.

මෛත්‍රීපාල සිරිසේන,
කෘෂිකර්ම, වාරිමාර්ග, පරිසර හා මහවැලි
සංවර්ධන අමාත්‍ය.

2006 ජනවාරි මස 17 වැනි දින,
කොළඹ දී ය.

නියෝග

1. මේ නියෝගය 2005 වනසත්ව හා වෘක්ෂලතා (මසුන් ඇල්ලීමේ) නියෝග යනුවෙන් හඳුන්වනු ලැබේ.

2. (මෙහි මින්මතු “අධ්‍යක්ෂ ජනරාල්වරයා” යනුවෙන් සඳහන් කරනු ලබන) වනජීවී සංරක්ෂක අධ්‍යක්ෂ ජනරාල්වරයා විසින් කලින් කල ජාතික රක්ෂිතයක් හෝ අභයභූමියක් ඇතුළත මසුන් ඇල්ලීම සඳහා අවසර දෙනු ලබනවා ද නැද්ද යන්න සහ එසේ ඉඩ දෙනු ලැබූ විට නිකුත් කරනු ලැබිය හැකි බලපත්‍ර සංඛ්‍යාව පිළිබඳව තීරණය කරනු ලැබිය හැකි ය. මසුන් ඇල්ලීම සඳහා බලය දීමේදී සහ නිකුත් කළයුතු බලපත්‍ර ප්‍රමාණය නිකුත් කිරීම පිළිබඳව තීරණය කිරීමේදී අධ්‍යක්ෂ ජනරාල්වරයා විසින් අවස්ථාවෝචිත පරිදි අදාළ ජාතික රක්ෂිතයේ හෝ අභයභූමියේ ප්‍රධාන නිලධාරියාගේ සහ අවස්ථාවෝචිත පරිදි ධීවර පරීක්ෂකගේ හෝ ධීවර ව්‍යාප්ත නිලධාරියාගේ නිර්දේශ සැලකිල්ලට ගනු ලැබිය හැකි ය.

3. මේ නියෝග යටතේ තත්කාර්යය සඳහා අධ්‍යක්ෂ ජනරාල්වරයා විසින් නිකුත් කරන ලද අවසරපත්‍රයක අධිකාරිය යටතේ හැර, කිසිම තැනැත්තකු විසින් ජාතික රක්ෂිතයක් හෝ අභයභූමියක් තුළ පිහිටි යම් ජලාශයකින් මසුන් ඇල්ලීම හෝ යම් සත්වයෙක් හෝ පැලෑටියක් ගෙන යාම නොකළ යුතුය. අවසර පත්‍රයක් සඳහා වූ සෑම ඉල්ලුම්පත්‍රයකම මෙහි උපලේඛනයේ දක්වා ඇති විස්තර අඩංගු විය යුතුය.

4. අවසර පත්‍රයක වලංගු කල සීමාව අවසර පත්‍රයේ නිශ්චිතව දක්වා ඇති ආකාරයට විය යුතු ය. මේ නියෝග යටතේ නිකුත් කරනු ලබන සෑම අවසරපත්‍රයක්ම අධ්‍යක්ෂ ජනරාල්වරයා වෙත ලියාපදිංචි කරනු ලැබිය යුතු ය. අවසර පත්‍රයක වලංගු කාලසීමාව අවසන්වීමේදී, අවසර පත්‍ර දරන්නා විසින් අවසර පත්‍රය නියමිත නිලධාරියා වෙත ආපසු භාර දිය යුතුය.

5. යම් තැනැත්තකු වෙත නිකුත් කරන ලද අවසර පත්‍රයේ වලංගු කාලසීමාව දීර්ඝ කරවා ගැනීමට අපේක්ෂා කරන යම් තැනැත්තකු විසින් එම කාලය අවසන්වීමට මාසයකට පෙර තත්කාර්ය සඳහා වූ ලිඛිත ඉල්ලීමක් අධ්‍යක්ෂ ජනරාල්වරයා වෙත ඉදිරිපත් කළ යුතුය.

6. අවසර පත්‍රය ප්‍රකාරව ජාතික රක්ෂිතයක් හෝ අභය භූමියක් ඇතුළත ඇති නිශ්චිතව දැක්වෙන ජලාශයක මසුන් ඇල්ලීම සඳහා තමා විසින් භාවිත කරනු ලබන ධීවර යාත්‍රාව සම්බන්ධයෙන් එම අවසර පත්‍ර දරන්නා විසින් වාර්ෂිකව රුපියල් දෙසිය පනහක (රු. 250) ගාස්තුවක් ගෙවිය යුතු ය. අවසරපත්‍ර දරන්නා හෝ අවසරපත්‍රය සඳහා වෙන්කර දී ඇති ලියාපදිංචි අංකය කළු පැහැති පසුබිමක් මත කහ පැහැයෙන් අඟල් දහයක් උස ලුම්නස් අකුරින් පැහැදිලිව සඳහන් කළ යුතු ය. සියලු අවස්ථාවන්හිදී බලපත්‍රය නිකුත් කරන ලැබ ඇති ධීවර යාත්‍රාවෙහි එය තබාගත යුතුය.

7 (අ) අධ්‍යක්ෂ ජනරාල්වරයා හෝ තත්කාර්ය සඳහා ඔහු විසින් බලය පවරන ලද යම් තැනැත්තකු විසින් අවසරපත්‍රයක් ලියාපදිංචි කිරීමේදී එම අවසරපත්‍රය ප්‍රකාරව මසුන් ඇල්ලීමට භාවිතා කිරීමට අදහස් කරනු ලබන ධීවර යාත්‍රාව අවසර පත්‍ර දරන්නා වෙත සහ ක්‍රියාකරු වෙත හඳුනාමිපත් නිකුත් කරනු ලැබිය යුතුය.

(ආ) අවසරපත්‍ර දරන්නා සහ ක්‍රියාකරු ධීවර යාත්‍රාවෙහි යාත්‍රාකරන කවර හෝ අවස්ථාවකදී තමා වෙත නිකුත් කරන ලද හඳුනාමිපත් තම සන්නකයෙහි තබා ගත යුතුය.

8. (අ) අවසරපත්‍රයේ නිශ්චිතව දැක්වෙන පරිදි ජාතික රක්ෂිතය හෝ අභයභූමිය ඇතුළත නිශ්චිත ප්‍රදේශවල පමණක් මසුන් ඇල්ලීම සඳහා අවසර පත්‍රය වලංගු වේ.

(ආ) ජාතික රක්ෂිතයක් හෝ අභයභූමියක නිශ්චිත ප්‍රදේශයක් තුළ ධීවර යාත්‍රා කරන විට අවසරපත්‍ර දරන්නා සෑම විටම එම යාත්‍රාවෙහි සිටිය යුතුය.

(ඇ) ධීවර යාත්‍රාව මසුන් ඇල්ලීම සඳහා භාවිත කරනු ලබන විට එම යාත්‍රාවේ අවසරපත්‍ර හෝ ක්‍රියාකරු හැර වෙනත් කිසිම තැනැත්තෙක් එම යාත්‍රාවේ නොසිටිය යුතුය.

(ඈ) අවසරපත්‍ර දරන්නා විසින් ධීවර යාත්‍රාවෙහි හෝ තම සන්නකයෙහි හෝ ක්‍රියාකරුගේ සන්නකයේ යම් ගිනි අවියක්, පුපුරුණු ද්‍රව්‍යයක් හෝ විෂ සහිත ද්‍රව්‍යයක් නොතිබිය යුතුය.

(ඉ) අවසරපත්‍ර දරන්නා විසින් ජාතික රක්ෂිතයේ හෝ අභයභූමිය ඇතුළත වනසත්ව හා වෘක්ෂලතාවලට බාධාවක් පරිදි යම් ස්ථිර හෝ තාවකාලික ආවරණයක් ඉදිකිරීම හෝ යම් ගින්නක් දැල්වීම හෝ වෙනත් යම් ක්‍රියාවක් සිදු නොකළ යුතුය.

(ඊ) මසුන් ඇල්ලීමේ කාර්යය හෝ වෙනත් කාර්යයන් සඳහා ශබ්ද නිකුත් කිරීම, ජල මතුපිටට ඉසීම, ආලෝකය යොදා මසුන් ආකර්ශනය කර ගැනීම නොකළ යුතුය.

9. ධීවර යාත්‍රාව ධාවනය නොකරන විට තත්කාර්ය සඳහා අධ්‍යක්ෂ ජනරාල්වරයා විසින් නිශ්චිතව සඳහන් කර ඇති නොටුපළක ධීවර යාත්‍රාව ආරක්ෂිතව තවතා තැබීමට අවසරපත්‍ර දරන්නා කටයුතු සැලැස්විය යුතුය.

10. අවසර පත්‍ර දරන්නා වෙත ලබාදී ඇති නොටුපළ හැර වෙනත් නොටුපළක් අසලදී යාත්‍රාව තැවැත්වීම හෝ ඉන් ගොඩබැසීම නොකළ යුතු ය.

11. මේ නියෝග ප්‍රකාරව මසුන් ඇල්ලීම සඳහා භාවිත කරනු ලබන දැල්වල අවම වශයෙන් අඟල් 3½ ක (මි. මි. 85) හෝ ඊට වැඩි විශාල හිඳැස් තිබිය යුතු ය. අනුමත ප්‍රදේශය තුළ වෙනත් යම් දැල් භාවිත නොකළ යුතු ය.

12. යොදාගනු ලබන දැල් එලන දැලක් විය යුතු ය.

13. මේ නියෝග යටතේ නිකුත් කරන අවසරපත්‍රයක් අත්සන කළ නොහැක.

14. 2005 පෙබරවාරි මස 25 වැනි දින අංක 1381/17 දරන අති විශේෂ ගැසට් පත්‍රයේ පළ කරන ලද 2004 අංක 1 දරන වනසත්ව හා වෘක්ෂලතා (මසුන් ඇල්ලීමේ) නියෝග මෙයින් අවලංගු කරනු ලැබේ.

15. මේ නියෝගවල කාර්ය සඳහා-

“වනජීවී සංරක්ෂණ අධ්‍යක්ෂවරයා” යන්නෙන්, (469 වැනි අධිකාරය වූ) වනසත්ව හා වෘක්ෂලතා ආරක්ෂණ ආඥාපනතේ 68 වැනි වගන්තිය යටතේ පත් කරන ලද වනජීවී සංරක්ෂණ අධ්‍යක්ෂ ජනරාල්වරයා අදහස් වේ.

“ධීවර යාත්‍රාව” යන්නෙන්, සාම්ප්‍රදායික හමල් ඔරු අදහස් වන අතර, ඊට මෝටර් බෝට්ටු ඇතුළත් නොවේ.

“ජාතික රක්ෂිතය” යන්නෙන් වනසත්ව හා වෘක්ෂලතා ආඥාපනතේ (2) වැනි වගන්තියේ (1) වැනි උප වගන්තිය යටතේ ජාතික රක්ෂිතයක් බවට ප්‍රකාශයට පත් කරන ලද රජයේ ඉඩමක් පිහිටි ජාතික රක්ෂිතයක් අදහස් වේ.

“නියමිත නිලධාරියා” යන්නෙන් අධ්‍යක්ෂ ජනරාල්වරයා හෝ ඔහු විසින් බලය පවර ලද යම් තැනැත්තෙකු අදහස් වේ.

“අභයභූමිය” යන්නෙන් වනසත්ව හා වෘක්ෂලතා ආරක්ෂක ආඥාපනතේ 2 වැනි වගන්තියේ (2) වැනි උපවගන්තිය යටතේ අභයභූමියක් ලෙස ප්‍රකාශයට පත් කළ රජයේ ඉඩමක් මත පිහිටි අභයභූමියක් අදහස් වේ.

උපලේඛනය

(2 වැනි නියෝගය)

රජයේ ඉඩමක් මත පිහිටි ජාතික රක්ෂිතයක් හෝ අභය භූමියක් ඇතුළත යම් ජලාශයකින් ජලජ සතුන් ඇල්ලීම හෝ ශබ්ද ලබාගැනීම සඳහා වූ අවසර පත්‍රයක් සඳහා ඉල්ලුම් කරන විට ලබාදිය යුතු තොරතුරු —

1. ඉල්ලුම්කරුගේ සම්පූර්ණ නම :_____.
2. ඉල්ලුම්කරුගේ ලිපිනය :_____.
3. ඉල්ලුම්කරුගේ ජාතික හැඳුනුම්පත් අංකය :_____.
4. ධීවර යාත්‍රා ක්‍රියාකරුගේ නම :_____.
5. ධීවර යාත්‍රා ක්‍රියාකරුගේ ලිපිනය :_____.
6. ධීවර යාත්‍රා ක්‍රියාකරුගේ ජාතික හැඳුනුම්පත් අංකය :_____.
7. අවසර පත්‍රය අදාළ වන ජලාශයන්ගේ නම් :_____.
8. ධීවර යාත්‍රාවේ ලියාපදිංචි අංකය :_____.
9. ධීවර යාත්‍රාව ගාල් කරන තොටුපලේ නම :_____.
10. වෙනත් අදාළ තොරතුරු :_____.